

பேச்சோடு முடங்கிவிடாமல் செயலிலும் காட்ட உறுதி

“இரண்டு நாள் மாநாட்டில் பேசப்பட்ட கருத்துகள் மாநாட்டுடன் முடங்கிவிடாது. அரசாங்கத்தின் கொள்கைகளையும் சமூக அமைப்புகளின் திட்டங்களையும் வரைவதற்கு இளையர்களின் குரல் பலவகையில் உதவும்.

அதற்கு ஏதுவாக இந்தக் கருத்துகள் தொகுத்து வழங்கப்படும்,” என்று கூறினார் மாநாடு ஏற்பாட்டுக்குழுத் துணைத் தலைவர் ஜேசன் லோரென்சோ வெள்ளைச்சாமி.

“இளம் பேராளர்களின் கருத்துகளும் வல்லுநர்களின் அனுபவம் சார்ந்த கருத்துகளும் இளையர் சித்தாந்தமாக விரைவில் ஆவணப்படுத்தப்படும். பின்னர் பல்வேறு அமைச்சகங்களுக்கும் மேம்பாட்டு

மன்றங்களுக்கும் சமூக அமைப்புகளுக்கும் வழங்கப்படும்,” என்று அவர் கூறினார்.

தமிழ் இளையர் மாநாட்டில் கலந்துகொண்டோருக்குத் தகவல் தொகுப்பு தயாரிக்கப்பட்டு வழங்கப்பட்டது. அதில் உள்ள தகவல்களும் இளையர் சித்தாந்தம் எனும் தொகுப்பில் சேர்க்கப்படும் என்று அவர் கூறினார்.

சமூகத்தில் தற்போது நிலவும் பிரச்சினைகளைப் பற்றி மாநாட்டின் பேராளர்களுக்குத் தெரியப்படுத்த அந்தத் தகவல் தொகுப்பை மாநாட்டின் ஐவர் அடங்கிய கல்விக் குழு தயாரித்துள்ளது.

ஒவ்வொரு துறையின் வல்லுநர்களை அணுகி, அவர்களுடன் நடத்தப்பட்ட குவிநோக்குக் கலந்

துரையாடல்கள் மூலமும் இதர ஆய்வுகளின் மூலமும் இத்தகவல் தொகுப்பு வெளியிடப்பட்டுள்ளது.

இளையர் சித்தாந்தம் எனும் தொகுப்பை வெளியிட்டு உரிய அமைப்புகளிடம் பரிந்துரைகளைக் கொண்டு சேர்ப்பதோடு, ‘ரீச்’ எனும் அரசாங்கத்தின் கருத்தறியும் பிரிவுடன் இணைந்து கலந்துரையாடலையும் மாநாட்டில் தமிழ்ப் பேரவை நடத்தியது.

மாநாட்டின் நிறைவு விழாவில் சிறப்பு விருந்தினர் திரு விக்ரம் நாயருடன் அந்தக் கலந்துரையாடல் நடைபெற்றது.

‘ரீச்’ அமைப்பின் துணைத் தலைவரான திரு விக்ரம், இளையர்களின் கேள்விகளுக்குப் பதில் அளித்தார்; மாநாட்டில் முன்

வைக்கப்பட்ட சில பரிந்துரைகளுக்கான விளக்கத்தையும் அளித்தார். முன்னதாக மாநாட்டின் பத்துக் குழுக்களிடமும் அவர்களின் கருத்துப் பரிமாற்றத்தின் கருக்கத்தைக் கேட்டறிந்தார்.

இளையர்களின் தீர்வுகளும் ஆலோசனைகளும் திரு விக்ரம் நாயரிடம் நேரடியாக பகிரப்பட்டதே இம்மாநாட்டின் சிறப்பம்சம் என்று கூறினார் சிங்கப்பூர்த் தேசிய பல் கலைக்கழகத் தமிழ்ப் பேரவையின் ஆலோசனைக் குழுவின் தலைவர் திரு அருண் மகிழ்நன்.

திரு விக்ரமின் நேரடித் தொடர்புடைய அமைப்புகளில் நடைமுறைப்படுத்தத்தக்க சில அம்சங்களும் மாநாட்டில் விவாதிக்கப்பட்டது.

பொருளியல் மதிப்பீட்டின்

அடிப்படையில் தமிழ்மொழியின் முக்கியத்துவத்தை மதிப்பிட முடியாது என்ற கருத்து மாநாட்டில் நிலைநாட்டப்பட்டது.

சிங்கப்பூரில் தமிழ்மொழிக்கு பொருளியல் மதிப்பு உள்ளது என்ற கருத்தைக் கொண்டு சேர்ப்பதற்காக ‘தமிழ்மொழி – வாய்ப்பும் வளர்ச்சியும்’ எனும் அங்கத்திற்கும் ஏற்பாடு செய்யப்பட்டிருந்தது.

தமிழ் சார்ந்த தொழில்துறைகள் அழைக்கப்பட்டு அங்குள்ள வேலை வாய்ப்புகள் பற்றி பகிரப்பட்டது. தமிழ் சார்ந்த உபகாரச் சம்பளங்கள் குறித்து இளையர்களுக்கு விழிப்புணர்வை உண்டாக்கவும் இந்த அங்கம் நோக்கம் கொண்டிருந்தது.

கூடுதல் செய்தி:
எஸ்.வெங்கடேஷ்வரன்

சிங்கப்பூர்த் தமிழ் இளையர் மாநாடு ஏற்பாட்டுக் குழு உறுப்பினர்கள்: (இடமிருந்து வலமாக) அமர்ந்திருப்போர் – சரிகா நிஷாய்னி, பாண்டியன் வினித் குமார், சரவணன் சண்முகம், ருபினி, ரமேஷ் வெங்கட், ஹலிடா தன்வீர், ஜேசன் லோரென்சோ, கௌசல்யா விஜயன் குமாரன், ஜே.எஸ்.சசிகுமார், இரணியன் வருண்; பின்னால் நின்றிருப்போர் – சரவணன் சந்திரசேகரன், ரா.சரவணன், ஷனாஸ் பர்வின், சித்தி நார்ஜனி, முத்துக்குமாரசாமி சிந்துஜா, ராகுல் ராஜேஷ், எர் ஜலிலியா நஸ்ரின் ராணி, அஷ்வினி செல்வராஜ், மோனிகா அலெக்சாண்டர், சுதேஷினி தனராஜ், விஷ்ணு வரதன், கீர்த்திகா கோபாலன், வளவன் இராசராசன், ராமு தீபிகா, சைரேஷ் பிள்ளை, தெளஃபிகா பாணு, குப்பான் சொக்கலிங்கம். **படங்கள்:** சிங்கப்பூர்த் தேசிய பல்கலைக்கழகத் தமிழ்ப் பேரவை, இர்ஷாத் முஹம்மது

